

اسفر این کے ایک شافعی فقیہ

امام ابو اسحاق اسفر اینیؒ

(از عمیر الصدیق دریابادی)

خراسان کی بسنی اسفر این (۱) کی خاک سے ایسی متعدد ہستیاں اٹھیں جن کی وجہ سے اسفر این کا نام اسلام کی علمی تاریخ میں زندہ جاوید ہو گیا۔ ان میں امام ابو اسحاق اسفر اینی اور امام ابو حامد اسفر اینی خاص طور پر اس لئے قابل ذکر ہیں کہ ان کے بغیر فقہائے شافعیہ کا کوئی تذکرہ مکمل نہیں کہا جاسکتا۔ امام ابو اسحاق اگر قاضی ابو الطیب طبری، امام ابو القاسم قشیری اور امام یتیمتی جیسے ائمہ وقت کے استاد اور علوم فقہ و کلام میں امام زمانہ ہوئے تو امام ابو حامد کی شان اس سے ظاہر ہے کہ ان کو شافعی ثانی کہا گیا۔ ذیل میں ان دونوں نامور فقہوں کے سوانح کی ایک جھلک پیش کی جاتی ہے۔

(۱) اسفر این کے متعلق معجم البلدان میں لکھا ہے کہ یہ نیشاپور سے جرجان کے راستہ میں ٹھیک نصف فاصلہ پر ہے۔ امام سمعانی نے لکھا کہ یہ چھوٹا سا شہر ہر دور میں بلا مردم خیز رہا ہے۔ یا قوت حموی کے الفاظ میں چھوٹا ہونے کے باوجود مغبوط و مستحکم شہر ہے۔ نام کے سلسلے میں ایک روایت ہے کہ یہاں کے باشندے اپنے ساتھ ایک پر رکھتے تھے اسی لئے اس بسنی کو پر این کہا گیا، لیکن اس کا مشہور قدیم نام مہر جان ہے۔ کسی بادشاہ نے یہاں کی سرسبزی و شادوبلیں دیکھ کر یہ نام رکھا تھا۔ ہو سکتا ہے یہ بادشاہ اسفندیار ہو جس نے اسے اپنے نام پر مسایا تھا۔ کہتے ہیں کہ بعد میں بدلنے بدلتے یہ اسفر این ہو گیا۔ ساتویں صدی ہجری میں اسے مغلوں نے تباہ کیا اور گیارہویں صدی ہجری میں ازبکوں نے اسے تاراج کیا۔ یہاں کے باشندے عموماً فقہ شافعی پر عمل پیرا تھے۔ یہاں کے اور ناموروں میں ابو یعتوب بن اسحاق ۳۰۶ھ، محمد بن علی ابو علی ۳۰۳ھ اور معشور ماہر فلکیات عصام الدین فکلی ۳۵۸ھ ۱۵۳۸ء بھی ہیں۔ ان کے علاوہ روایت یہ بھی ہے کہ نو شیر وال عادل بھی یہیں پیدا ہوا تھا۔ محمود غزنوی کے مرئی ابو العباس فضل بن احمد بھی اسی شہر کے فرزند تھے۔ (روضات البہات صفحہ ۷۴)

امام ابو اسحاق اسفرائینی^۲

امام صاحب کا پورا نام و نسب اس طرح ہے، ابراہیم بن محمد بن ابراہیم بن مران، رکن الدین لقب اور ابو اسحاق کنیت ہے۔ وصلی نسبت اسفرائینی ہے اور اسی سے مشہور ہوئے۔
تعلیم و تربیت :

ابتدائی حالات پردہِ حفا میں ہیں۔ تاریخ ولادت کا بھی ذکر نہیں ملتا۔ مگر بعض تذکرہ نگاروں کے قول کے مطابق ۴۱۸ھ میں جب ان کا انتقال ہوا تو عمر قریباً ۹۰ برس کی تھی^(۱)۔ اس سے اندازہ ہوتا ہے کہ وہ ۳۲۸ء کے کچھ پہلے پیدا ہوئے۔ حصول تعلیم کے سلسلے میں بھی تذکرہ نگار خاموش ہیں۔ مگر نیشاپور کے قریب ہونے اور وہاں کے علماء سے اکتساب علم کی وجہ سے گمان غالب ہے کہ وہ جلد ہی نیشاپور گئے اور امام ابو یزید اسماعیل اور ان کے معاصر علماء حدیث و فقہ سے تعلیم حاصل کی^(۲)۔ بعد میں مزید تعلیم کے لئے عراق کا سفر کیا اور وہاں امام ابو یزید محمد بن عبداللہ شافعی اور امام ابو محمد علی بن احمد سجری اور ان کے ہم عصر چند اور علماء و فقہاء سے اکتساب فیض کیا۔ ان کے علاوہ جن اور علماء سے انہوں نے استفادہ کیا ان میں ابو یزید محمد بن یزید، ابو جعفر محمد بن علی جرسقانی اور ابو احمد محمد بن احمد عطرفنی وغیرہ کے نام بھی تذکروں میں ملتے ہیں^(۳)۔ عراق میں انہوں نے طالب علمی کا جو وقت گزارا وہ اس درجہ کامیاب رہا کہ بقول سمعانی ”انہوں نے وہ سب حاصل کر لیا جو دوسرے نہ کر سکے تھے“^(۴)۔ چنانچہ جب وطن واپس آئے تو اس وقت عراق و خراسان دونوں علاقوں کے علماء و فضلاء ان کی فضیلت اور اولیت کے معترف ہو چکے تھے^(۵)۔

نیشاپور میں قیام :

عراق سے واپس ہوئے تو مستقل قیام کی غرض سے وطن ہی کا انتخاب کیا اور یہیں قاضی ابو الطیب طبری نے ان سے اصول فقہ کی تعلیم حاصل کی۔ بعد میں طبری نے ایک فقیہ اور امام اسفرائینی کے خاص شاگرد کی حیثیت سے بڑی شہرت حاصل کی^(۶)۔ لیکن وطن میں امام

(۱) شذرات الذہب جلد سوم، صفحہ ۳۱۰۔

(۲) طبقات کبریٰ، سبکی جلد سوم، صفحہ ۱۱۱۔

(۳) طبقات کبریٰ، سبکی و تہذیب الاسماء جلد دوم، صفحہ ۳۴۔

(۴) انساب جلد اول صفحہ ۳۴۔

(۵) ایضاً

(۶) دیفات الامیاء جلد اول صفحہ ۶۔ تہذیب الاسماء جلد دوم صفحہ ۱۲۹۔ طبقات ابن شہبہ جلد اول صفحہ ۱۵۸۔

اسفرائیلی کے قیام کی مدت اس لئے مختصر رہی کہ اہل نیشاپور مصر تھے کہ وہ نیشاپور میں ہی قیام کریں، نیشاپور کے لوگ ان کی خدمت میں حاضر ہو کر اپنی خواہش کا مسلسل اظہار کرتے رہے آخر جب اصرار زیادہ ہوا تو نیشاپور تشریف لے گئے اور پھر تادم آخرو میں رہے۔

مدرسہ نیشاپور :

ان کے سوانح میں یہ بات بڑے فخر کے ساتھ بیان کی جاتی ہے کہ نیشاپور میں ان کے لئے خاص طور سے ایک مدرسہ بنایا گیا تھا۔ یہ اس شان کا تھا کہ امرا و اہل نیشاپور میں اس سے پہلے کوئی اور ایسا مدرسہ نہیں بنا تھا۔ اسی میں انہوں نے حدیث و فقہ کا درس دیا۔ نیشاپور میں مسجد عقیل نامی ایک مسجد تھی اس میں بھی ان کی ایک خاص مجلس صرف حدیث کے اہل کے لئے منعقد ہوتی^(۱)۔ اس میں سب سے پہلے انہوں نے محرم ۳۱۱ھ میں حدیث کا اہل کیا۔ تذکروں میں اس حدیث کا بھی ذکر ہے جس سے انہوں نے اپنا درس اہل شروع کیا تھا :

قال رسول الله صلى الله عليه وسلم بعثت على اثر ثمانية

آلاف نبى، منهم اربعة آلاف من بنى اسرائيل^(۲)

تلامذہ اور رواق :

ان کے شاگردوں میں ان کے سوانح نگاروں کے مطابق خراسان اور خاص طور پر نیشاپور کے بے شمار لوگ ہیں، مگر خود ان کے لئے باعث فخر و ناز شاگردوں میں امام بیہقی، امام ابو القاسم قشیری اور قاضی ابو الطیب طبری جیسے نامور محدثین و فقہاء ہیں۔ قاضی طبری نے علم کلام و اصول حدیث میں خاص طور پر ان سے فیض حاصل کیا۔ امام قشیری ان کی مجلسوں میں پابندی سے شریک ہوتے اور امام بیہقی کے متعلق لکھا جاتا ہے کہ وہ ان کی کتابوں کے سب سے بڑے راوی ہیں^(۳)۔ ان ائمہ کے علاوہ ابو السائب ہبہ اللہ بن ابی الصہباء اور محمد بن ابی الحسن باہوی کا شمار بھی ان کے ممتاز تلامذہ میں ہوتا ہے۔

علوئے مرتبت :

ان کے بلند مرتبت ہونے کا ذکر شاندار الفاظ میں کیا گیا ہے۔ ان خلائق نے الاستاذ

(۱) انساب العارفين

(۲) طبقات کبریٰ جلد سوم صفحہ ۱۱۳

(۳) وفیات جلد اول صفحہ ۶

اور سمنانی نے استاذ امام کے الفاظ سے ان کو یاد کیا ہے۔ امام حاکم ابو عبد اللہ ان کے بزرگ معاصرین میں ہیں اس کے باوجود وہ لکھتے ہیں کہ ابو اسحاق فقہ، اصول فقہ اور علم کلام کے ایسے عالم ہیں جنہیں دست سبقت حاصل ہے^(۱)۔ امام ذہبی اور قاضی ابن شہبہ نے ان کو شیخ اہل خراسان لکھا^(۲)۔ امام یافعی نے ان کی شان میں الامام الکبیر، الاستاذ المشہور اور احد الاعلام جیسے القاب استعمال کئے^(۳)۔ امام نووی نے یہ قول نقل کیا کہ استاذ ابو اسحاق کا شمار ان علماء میں ہے جو درجہ اجتہاد پر فائز تھے۔ علوم فقہیہ میں ان کو تبحر حاصل تھا اور امامت کی تمام شرائط عربیت، فقہ، کلام، اصول اور معرفت کتاب و سنت ان میں موجود تھیں^(۴)۔ خود امام نووی کا قول ہے کہ استاذ اسفرائینی کے ہم عصر دو اور علماء تھے اور ان تینوں نے حدیث و سنت کے کلامی مسائل میں مسلک اشاعرہ کو تقویت پہنچائی۔ باقی دونوں علماء امام ابو بکر باقلانی صاحب اعجاز القرآن و اسرار الباطنیہ اور امام ابو بکر بن نورک ہیں^(۵)۔ صاحب ابن عباد اپنے مسلک اعترال کی وجہ سے ان تینوں کے مخالف تھے۔ لیکن علم و فضل کے قائل تھے۔ ایک موقع پر انہوں نے ان تینوں کی صفات یوں بیان کی کہ باقلانی بجر مغرق (سحر بے کراں) ابن نورک صل مطرق (باران بے پایاں) اور اسفرائینی نار محرق (آتش سوزاں) ہیں^(۶)۔ امام سبکی نے بھی ان کو الاستاد اور علم کلام و اصول و فروع کے امام اور جامع العلوم کی حیثیت سے یاد کیا ہے۔ انہوں نے یہ بھی لکھا کہ تمام ائمہ ان کی تعظیم و تکریم پر متفق اور ان میں امام کی جملہ شرائط پائے جانے کے معترف ہیں، یہ بھی لکھا کہ وہ ثقہ اور ثبت تھے^(۷)۔ ابن ہدایہ نے مذکورہ صفحات کے ساتھ امام لغات اور متقی کا اضافہ کیا^(۸)۔ ابو عمرو بن الصلاح نے لکھا کہ استاذ ابو اسحاق نے اصول فقہ میں فقہائے شافعیہ کے مسلک کو بڑی تقویت دی۔ لیکن چند مسائل ان فقہاء کے لئے خاص پیچیدہ اور مشکل تھے اور اسی وجہ سے انہوں نے ان مسائل میں امام شافعی کی موافقت اور تائید سے پہلو تھی کی تھی، مگر استاذ ابو اسحاق نے ان فقہاء کے اصولوں ہی کی روشنی میں ان مسائل کو حل

(۱) طبقات ابن شہبہ جلد اول صفحہ ۱۵۸ و شذرات الذہب جلد سوم صفحہ ۲۰۹۔

(۲) طبقات ابن شہبہ جلد اول صفحہ ۱۵۸ و شذرات الذہب جلد سوم صفحہ ۳۰۹ و البحر جلد سوم، صفحہ ۱۲۸۔

(۳) مرآة البیان جلد سوم صفحہ ۳۱۔

(۴) تہذیب الاسماء و اللغات جلد سوم صفحہ ۱۶۹۔

(۵) ایضاً

(۶) طبقات کبریٰ و ابن شہبہ حوالہ سابق۔

(۷) طبقات کبریٰ

(۸) طبقات ابن ہدایہ صفحہ ۳۵۔

کیا، ان میں ایک مسئلہ یہ بھی تھا کہ کیا قرآن کے حکم کو سنت کے ذریعے منسوخ کیا جاسکتا ہے؟ ایک بحث یہ بھی تھی کہ جب ایک ہی مسئلہ پر مجتہدین میں تعدد آراء کے ساتھ تضاد آراء بھی ہو تو راد صواب پر ایک ہی مجتہد ہوگا، خلاف اس قول کے کہ ہر مجتہد مصیب ہے خواہ ان میں سے کوئی غلط استدلال اور قیاس باطل پر ہو اور کوئی زندیق ہو۔ اس قول میں جو ابہام ہے وہ مخفی نہیں، لوگوں نے اس کو امام شافعی کی جانب منسوب کیا تھا۔ اس وجہ سے بعض پیچیدگیاں پیدا ہو گئی تھیں۔ امام اسفرائینی نے ثابت کیا کہ امام شافعی سے اس قول کی نسبت درست نہیں۔ امام اسفرائینی کی شان میں امام عبدالغافر کا یہ قول بھی نقل کرنے کے لایق ہے کہ وہ صرف نیشاپور کے لئے ہی نہیں پورے مشرق کے لئے مایہ ناز و افتخار تھے^(۲)

زہد و تقویٰ :

علم کی دولت کے ساتھ وہ عمل کی نعمت سے بھی بہرہ یاب تھے۔ ان کے کمالات علمی کے جلو میں ان کی عبادت، ریاضت، تقویٰ اور انہماک کا خاص طور سے ذکر کیا گیا ہے۔ امام نودی نے لکھا کہ وہ عابد و زاہد اور تقویٰ و پرہیزگاری میں ہر کمال کو پہنچے ہوئے تھے۔ انہوں نے ان کی صفات میں آخری بات یہ کہی کہ امام ابواسحاق کے فضائل و کمالات کے بیان کے لئے کئی ضخیم جلدوں کی ضرورت ہے^(۳)۔

سفارت :

ایک روایت کے مطابق خلیفہ عباسی نے ان کو ملک روم کے پاس نمائندہ بنا کر بھیجا تھا۔ لیکن اس سلسلہ میں تفصیلات نہیں ملتیں۔ صاحب روایات الجنات نے یہ اشارہ ضرور کیا ہے کہ تاریخ کی کتابوں میں دیکھا جائے مگر ہماری نظر سے یہ واقعہ کہیں نہیں گزرا۔

تصنیفات :

ان کی تصنیفات کا ذکر بھی تذکروں میں اہمیت کے ساتھ کیا گیا ہے۔ قاضی ابن شہبہ نے ان کو کثیر التصانیف لکھا اور ابن خلکان اور امام یافعی نے ان کی کتابوں کو جلیل القدر کہا۔ امام سبکی نے بھی ان کی تالیفات کو اعلیٰ درجہ کی بتایا۔ مگر ہم ان کی چند کتابوں کے ہی ناموں سے

(۱) تہذیب الاسماء عمالہ سلطہ

(۲) طبقات کبریٰ ورنیات جلد اول صفحہ ۶

(۳) تہذیب الاسماء۔

واقف ہو سکے۔ ان کی سب سے اہم کتاب جس کا ذکر قریباً ہر تذکرہ نگار نے کیا ہے وہ جامع الحلّی فی اصول الدین والرد علی الملحدین ہے۔ ان خلدکان نے اسی نام کے ساتھ اس کا ذکر کرنے کے بعد لکھا ہے کہ انہوں نے اس کی پانچ جلدیں دیکھی تھیں^(۱)۔ عامہ چلی نے اس کا پورا نام جامع الحلّی و النخفی فی اصول الدین والرد علی الملحدین لکھا ہے^(۲)۔ اس کے علاوہ اصول فقہ میں ان کے ایک رسالہ کا ذکر ملتا ہے جو دراصل امام ابن الحداد کی کتاب الفروع کی شرح اور تعلق ہے۔ اس سے پہلے اس کی ایک شرح امام فقال شاشی نے لکھی تھی۔ بعد میں قاضی ابوالطیب طبری، امام فورانی اور امام صیدلانی نے بھی اس کی شرحیں لکھیں^(۳)۔ ایک اور کتاب کا ذکر بھی آتا ہے جس کی تخریج حاکم ابو عبداللہ نے دس حصوں میں کی تھی^(۴)۔ مگر اس کتاب کا اصل نام کسی نے نہیں لکھا۔

مناظرے :

دوسرے کمالات اور علوم و فنون میں مہارت کے ساتھ ہی امام ابوالمختار کے مناظروں کا ذکر بھی ملتا ہے، عموماً ان کے مناظرے معتزلہ سے ہوئے۔ امام بسکی نے مشہور معتزلی قاضی عبدالجبار سے ان کے ایک مناظرہ کے حال کو مختصراً نقل بھی کیا ہے۔ اس سے اندازہ ہوتا ہے کہ تزیید باری تعالیٰ، مشیت، جبر، تضاد جیسے مسائل پر ہی یہ مناظرے برپا ہوتے تھے۔

وفات :

نیشاپور میں طویل قیام کی وجہ سے ان کو اس شہر سے خاص الفت ہو گئی تھی۔ ایک بار فرمایا کہ میری خواہش ہے کہ آخری بار اپنی آنکھیں بیس بند کروں، تاکہ یہاں کے باشندے میرے نماز جنازہ میں شریک ہوں۔ ٹھیک پانچ مہینوں کے بعد ان کی یہ آرزو پوری ہوئی، عاشوراء کے روز ۲۱۸ھ میں وہ اپنے مالک سے جا ملے۔ اس دن بارش ہو رہی تھی، ظہر کے بعد سورج نکل آیا۔ مقبرہ خیرہ میں امام موفق نے نماز جنازہ پڑھائی اور پھر ابو بکر طوسی کے

(۱) وفیات۔

(۲) کشف الظنون جلد اول صفحہ ۳۶۱۔

(۳) ایضاً۔

(۴) شذرات الذهب جلد سوم صفحہ ۲۰۹۔

قبرستان میں تدفین ہوئی۔ بعد میں ان کے صاحبزادے اسفرائین کے باشندوں کی بڑی جمعیت کے ساتھ آئے۔ ان کو اصرار تھا کہ امام صاحب کی آخری آرام گاہ اسفرائین ہی میں ہو۔ چنانچہ تین دن کے بعد میت کو پھر قبر سے نکالا گیا اور اسفرائین کے آبائی قبرستان میں دوبارہ تدفین ہوئی^(۱)۔ امام سمعانی متوفی ۵۶۲ھ نے ان کی قبر کی زیارت کی تھی۔ مشہور تھا کہ امام ابو احنف کی قبر کے پاس دعائیں قبول ہوتی ہیں^(۲)۔

وفات کے وقت عمر قریباً ۹۰ برس یا کچھ زیادہ تھی^(۳)۔

مسائل :

امام سبکی نے ان کے بعض اقوال و مسائل نقل کئے ہیں جن کا تعلق باب الحق سے ہے۔ امام نووی نے بھی ایک دو مسئلے نقل کئے ہیں۔ بعض کتب فقہیہ میں کہیں کہیں ان کے چند تفردات کا ذکر ہے اور یہی ان کا معلوم علمی متروکہ ہے۔ ممکن ہے کہیں سے ان کے کسی مخطوطہ کی دریافت کی خبر آجائے تو ان کی تحقیق و تدقیق کے بعض امور سامنے آئیں۔

(۱) تہذیب الاسماء ووفیات، شذرات اور انساب حوالہ سائق۔

(۲) انساب حوالہ سائق۔

(۳) شذرات الذہب جلد سوم صفحہ ۲۰۹۔